



వైయస్ఆర్ కడప/అన్నమయ్య ఎడిటర్: వసంత శ్రీనివాసుల రెడ్డి సంపుటి: 01 సంపుట: 222 శుక్రవారం, 14 ఆగస్టు 2026 పేజీలు: 4 వెల.రూ.2/-

రాజధానికి రాజమార్గం సీడ్ యాక్సెస్ రహదారి

-సీడ్ యాక్సెస్ రహదారి, ఉక్కు వంతెనలను ప్రారంభించిన ముఖ్యమంత్రి చంద్రబాబు



అమరావతి, ఆగస్టు 13: సీడ్ యాక్సెస్ రహదారి అందుబాటులోకి రావడంతో రాజధాని అమరావతికి రాజమార్గం ఏర్పడిందని ముఖ్యమంత్రి నారా చంద్రబాబు నాయుడు అన్నారు. రాష్ట్రాభివృద్ధిలో, అమరావతి నిర్మాణంలో ఇది తొలి అడుగు అని స్పష్టం చేశారు. ఉండవల్లి వద్ద రాజధాని అమరావతిని విజయవాడ, మంగళగిరి, గుంటూరు ప్రాంతాలతో అనుసంధానించే ప్రధాన సీడ్ యాక్సెస్ రహదారి మూడో మార్గాన్ని ముఖ్యమంత్రి ప్రారంభించారు. ఈ రహదారికి అనుసంధానంగా బకింగ్ హామ్ కాలువపై నిర్మించిన ఉక్కు వంతెనలను కూడా ప్రారంభించారు. ప్రారంభోత్సవానికి గుర్తుగా ఏర్పాటు చేసిన శిలాఫలకాన్ని మంత్రులు పి.నారాయణ, నాదెండ్ల మనోహర్లతో కలిసి ముఖ్యమంత్రి ఆవిష్కరించారు. రాయపూడి నుంచి వెంకటపాలెం, పెనుమాక మీదుగా ఉండవల్లి వరకు సీడ్ యాక్సెస్ రహదారిని రాజధాని ప్రాంత అభివృద్ధి సంస్థ నిర్మించింది. ఉక్కు వంతెనలు అందుబాటులోకి

రావడంతో రాజధాని నగరానికి మెరుగైన రహదారి అనుసంధానం ఏర్పడిందని అధికారులు తెలిపారు. తదుపరి దశలో మణిపాల్ ఆసుపత్రి సమీపంలో జాతీయ రహదారి 16కు అనుసంధానించేలా పనులు చేపట్టనున్నారు. ఇందుకోసం రూ. 1,519 కోట్ల వ్యయం కానుంది. ఉక్కు వంతెనలతో పాటు సీడ్ యాక్సెస్ రహదారిని ముఖ్యమంత్రి కాలినడకన పరిశీలించారు. అనంతరం ఏర్పాటు చేసిన బహిరంగ సభలో ఆయన మాట్లాడుతూ, రాష్ట్రాభివృద్ధి దిశగా అమరావతి నిర్మాణం తొలి విజయమని పేర్కొన్నారు. ఉమ్మడి రాష్ట్రంలో సైబరాబాద్ నిర్మాణం తెలుగు జాతి గర్వపడేలా జరిగిందని, రాష్ట్ర విభజన అనంతరం ఆంధ్రప్రదేశ్ సప్టపోయిందని, రాజధాని కూడా లేకుండా పోయిందని అన్నారు. విస్తృత చర్చల అనంతరం గుంటూరు జిల్లాలో రాజధాని ఏర్పాటు చేయాలని నిర్ణయించామని తెలిపారు. రాజధాని నిర్మాణం కోసం భూములు ఇచ్చిన రైతుల త్యాగాలను ముఖ్యమంత్రి కొనియాడారు. రైతులు చేసినది కేవలం త్యాగం కాదని, అది స్ఫూర్తి అని అన్నారు. అమరావతి నిర్మాణానికి సింగపూర్ ఉచితంగా బృహత్ ప్రణాళిక అందించి సహకరించిందని తెలిపారు. అమరావతితో పాటు రాష్ట్రంలోని అన్ని ప్రాంతాలకు అభివృద్ధిని వికేంద్రీకరించేలా ప్రణాళికలు రూపొందించామని చెప్పారు. 2019 నుంచి 2024 మధ్య అమరావతి రైతులు చేసిన ఉద్యమాన్ని చరిత్ర మరచిపోదని అన్నారు. అమరావతిని ఆహ్లాదకరమైన నగరంగా తీర్చిదిద్దుతున్నామని తెలిపారు. సీడ్ యాక్సెస్ రహదారి రాజధానికి రాజమార్గంగా అందుబాటులోకి వచ్చిందని, నగర నిర్మాణంలో ఇది ప్రారంభం మాత్రమేనని ముఖ్యమంత్రి అన్నారు. తదుపరి దశలో ఈ రహదారి తాడేపల్లి వద్ద జాతీయ రహదారికి అనుసంధానమవుతుందని తెలిపారు. అమరావతిని పూర్తిగా కాలుష్యరహిత నగరంగా తీర్చిదిద్దడంతో పాటు అత్యాధునిక సాంకేతిక రాజధానిగా అభివృద్ధి చేయనున్నట్లు

చెప్పారు. విద్యుత్ స్తంభాలు లేని రహదారులు, నీలి వాతావరణం, పచ్చదనం, హరిత ఇంధనం, అత్యాధునిక సాంకేతిక పరిజ్ఞానం వంటి ఐదు ప్రధాన అంశాలతో రాజధాని నిర్మాణం జరుగుతోందని వివరించారు. కృత్రిమ మేధ, క్వాంటం కంప్యూటర్ రంగాలకు కేంద్రంగా అమరావతిని తీర్చిదిద్దుతామని, దేశంలోని అగ్ర ఐదు నగరాల్లో ఒకటిగా అభివృద్ధి చేస్తామని చెప్పారు. అమరావతి, మంగళగిరి--తాడేపల్లి, గుంటూరు, విజయవాడ నగరపాలక సంస్థలు రాజధాని పరిధిలోనే ఉంటాయని తెలిపారు. 190 కిలోమీటర్ల బాహ్య వలయ రహదారి, 96 కిలోమీటర్ల అంతర్గత వలయ రహదారికి అనుమతులు ఇచ్చిన కేంద్ర ప్రభుత్వానికి కృతజ్ఞతలు తెలిపారు. 2047 నాటికి ఆంధ్రప్రదేశ్ ను స్వర్ణాంధ్రగా తీర్చిదిద్దాలన్న సంకల్పంతో ప్రభుత్వం ముందుకు సాగుతోందని ముఖ్యమంత్రి అన్నారు. 80వ స్వాతంత్ర్య దినోత్సవాన్ని పురస్కరించుకుని ప్రతి ఒక్కరూ చేతిలో జాతీయ జెండాతో పాటు మనసులో సాధించాల్సిన లక్ష్యాన్ని పెట్టుకోవాలని పిలుపునిచ్చారు. రైతులు, విద్యార్థులు, కార్మికులు, వ్యాపారులు తమ తమ రంగాల్లో రాష్ట్ర దేశ అభివృద్ధికి కృషి చేయాలని కోరారు. ప్రతి ఇల్లు, ప్రతి వాణిజ్య సంస్థపై జాతీయ జెండా ఎగరాలని, మండలాలు, శాసనసభ నియోజకవర్గాలు, జిల్లాల్లో జాతీయ జెండా ర్యాలీలు నిర్వహించాలని సూచించారు. రాబోయే 21 ఏళ్లలో అభివృద్ధి చెందిన భారత్, స్వర్ణాంధ్ర లక్ష్యాలను సాధించాలని ఆకాంక్షించారు. అమరావతి ఆర్థిక రాజధానిగా ఎదగాలని, రాజధాని అభివృద్ధిలో ప్రజలు కూడా తమ ఆలోచనలు, సూచనలు పంచుకోవాలని కోరారు. అనంతరం మంత్రులు పి.నారాయణ, నాదెండ్ల మనోహర్, ఎమ్మెల్యేలు తెనాలి శ్రవణ్ కుమార్, కొలికపూడి శ్రీనివాస్, ఎంపీ భావ్యం రామకృష్ణలతో కలిసి రాయపూడి వద్ద సూతసంగా నిర్మించిన ఎమ్మెల్యేలు, ఎమ్మెల్యేల నివాస సముదాయాలను ముఖ్యమంత్రి పరిశీలించారు.

స్వయం సహాయక సంఘాలకు రుణాల్లో సడలింపు



అమరావతి, ఆగస్టు 13: స్వయం సహాయక సంఘాల్లో సభ్యుల సంఖ్య 10 మందికి తగ్గినా, కొన్ని నిబంధనలతో రుణ

పునరుద్ధరణకు అవకాశం కల్పించిన ఆంధ్రప్రదేశ్ గ్రామీణ బ్యాంకు నిర్ణయాన్ని మంత్రి కొండవల్లి శ్రీనివాస్ అభినందించారు. వలసలు లేదా మరణాల కారణంగా సభ్యుల సంఖ్య తగ్గి, కనీసం 8 మంది క్రియాశీల సభ్యులు ఉన్న సంఘాలకు రుణ పునరుద్ధరణ రుణం అందించనున్నట్లు తెలిపారు. పాత బకాయిలు లేకుండా సక్రమంగా చెల్లింపులు చేసిన సంఘాలకే ఈ సడలింపు వర్తిస్తుందని పేర్కొన్నారు. సడలింపు పొందిన సంఘాలు ఆరు నెలల్లో సభ్యుల సంఖ్యను తిరిగి 10 మందికి పెంచుకోవాలని సూచించారు. మంచి రికార్డు ఉన్న సంఘాలకు ఇదే తరహా సడలింపులు కల్పించాలని ఇతర బ్యాంకులను మంత్రి కోరారు.

మానవ--వన్యప్రాణి

సంఘర్షణలను నివారించడమే లక్ష్యం



విశాఖపట్నం, ఆగస్టు 13: మానవులు, వన్యప్రాణులు సురక్షితంగా సహజీవనం చేసే పరిస్థితులు కల్పించడమే లక్ష్యమని ఉప ముఖ్యమంత్రి వవన్ కళ్యాణ్ అన్నారు. అంతర్జాతీయ ఏనుగుల దినోత్సవం సందర్భంగా విశాఖపట్నంలో నిర్వహించిన జాతీయ స్థాయి కార్యక్రమంలో ఆయన పాల్గొన్నారు. కర్ణాటక సహకారంతో రాష్ట్రానికి తీసుకొచ్చిన నాలుగు కుంకీ ఏనుగులతో ఏజెన్సీ ప్రాంతాల్లో ఏనుగుల వల్ల ఎదురయ్యే సమస్యలను నియంత్రించడంలో మంచి ఫలితాలు వస్తున్నాయని తెలిపారు. రాష్ట్రంలోనూ ప్రతి ఏడాది రెండు కుంకీ ఏనుగులకు శిక్షణ

ఇవ్వాలని ప్రణాళిక రూపొందించినట్లు చెప్పారు. మానవ--వన్యప్రాణి సంఘర్షణల నివారణకు ప్రారంభించిన హనుమాన్ ప్రాజెక్టులో 93 స్పందన వాహనాలు, ఏడు వన్యప్రాణి అంబులెన్సులు సిద్ధం చేసినట్లు వెల్లడించారు. ఇప్పటివరకు 200కు పైగా వన్యప్రాణులను రక్షించి, 30కి పైగా తరలింపు కార్యక్రమాలు చేపట్టినట్లు తెలిపారు. కార్యక్రమంలో ఏనుగుల సంరక్షణపై రూపొందించిన పుస్తకాలను ఆవిష్కరించి, చిత్రలేఖన పోటీల విజేతలకు బహుమతులు అందజేశారు.



పంచధారల వారసత్వ

సంపదను కాపాడాలి: వైపీ సుబ్బారెడ్డి



న్యూఢిల్లీ, ఆగస్టు 13: అనకాపల్లి జిల్లా పంచధారలలో పురాతన వారసత్వ ప్రాంతాలకు సమీపంలో జరుగుతున్న

తవ్వకాలను నిలిపివేయాలని వైఎస్సార్ కాంగ్రెస్ పార్టీ పార్లమెంటరీ పార్టీ నేత వైపీ సుబ్బారెడ్డి రాజ్యసభలో కేంద్రాన్ని కోరారు. పంచధారలలోని సరక్షిత బౌద్ధ క్షేత్రం, పురాతన ధర్మలింగేశ్వర స్వామి ఆలయానికి సమీపంలో తవ్వకాలు జరుగుతున్నాయని ఆయన ఆందోళన వ్యక్తం చేశారు. ప్రాంతంలో తక్షణ తనిఖీలు నిర్వహించి, పర్యావరణ ప్రభావం, సహజ జల ప్రవాహాలపై శాస్త్రీయ అధ్యయనాలు చేపట్టాలని కోరారు. ఈ పరిశీలనలు పూర్తయ్యే వరకు తవ్వకాలను నిలిపివేయాలని డిమాండ్ చేశారు.

పార్లమెంట్ లో తొలిసారి

ఆరు చరణాల వందేమాతరం



న్యూఢిల్లీ, ఆగస్టు 13: పార్లమెంట్ చరిత్రలో తొలిసారిగా వర్షాకాల సమావేశాలు చివరి రోజున లోక్ సభ, రాజ్యసభ కార్యకలాపాలు ఆరు చరణాల వందేమాతరం ఆలాపనతో ప్రారంభమయ్యాయి. ప్రధానమంత్రి నరేంద్ర మోదీ, ప్రతిపక్ష నేత రాహుల్ గాంధీ సహా పలువురు ఎంపీలు ఈ కార్యక్రమంలో పాల్గొన్నారు. అనంతరం లోక్ సభను స్పీకర్ ఓం బిర్లా నిరవధికంగా వాయిదా వేశారు. వందేమాతరం జాతీయ గీతంతో సమానంగా చట్టపరమైన రక్షణ పొందేలా కొత్త నిబంధనలు తీసుకొచ్చినట్లు కథనం పేర్కొంది.

మేడారం నుంచి కొత్త పింఛన్ల పంపిణీ



హైదరాబాద్, ఆగస్టు 13: తెలంగాణలో కొత్తగా మంజూరైన పింఛన్ల పంపిణీని ఈ నెల 16న మేడారం నుంచి ముఖ్యమంత్రి రేపేంట్ రెడ్డి ప్రారంభించనున్నట్లు మంత్రి సీతక్క తెలిపారు. సమృద్ధి--సారలమ్మ గద్దెల వద్ద కార్యక్రమం నిర్వహించనున్నట్లు చెప్పారు. తొలి దశలో వితంతువులు, ఒంటరి మహిళలు, దివ్యాంగులు, గీత, చేనేత కార్మికులతో పాటు ఫైలేరియా, తలసేమియూ, సికిల్ సెల్, హీమోఫిలియా బాధితులకు పింఛన్లు అందించనున్నట్లు తెలిపారు. రాష్ట్రవ్యాప్తంగా 3 నుంచి 3.5 లక్షల మందికి విదతల వారిగా పింఛన్లు ఇవ్వనున్నట్లు వెల్లడించారు.

అంకనగూడుగనూరులో పోలీసుల అవగాహన



బి.కోడూరు ఆగష్టు 13 (మనసాక్షి): అంకనగూడుగనూరు గ్రామంలో సైబర్ నేరాలు, మహిళలు, బాలికలపై నేరాలు, ఆన్‌లైన్ మోసాలపై పోలీసులు అవగాహన కార్యక్రమం నిర్వహించారు. జిల్లా ఎస్పీ షెల్సే నచికేత్ విశ్వనాథ్ ఆదేశాల మేరకు ఎస్బి సూర్యనారాయణ రెడ్డి ఆధ్వర్యంలో కార్యక్రమం జరిగింది. గుర్తుతెలియని వ్యక్తులకు బ్యాంకు ఖాతా వివరాలు, ఒకసారి వినియోగించే సంకేత సంఖ్య, రహస్య సంఖ్య, సంకేతపదాలను వెల్లడించవద్దని సూచించారు. మహిళలు, బాలికలకు ఇబ్బందులు ఎదురైతే వెంటనే పోలీసులను ఆశ్రయించాలని కోరారు. నేరాల నివారణకు ప్రజలు అప్రమత్తంగా ఉండి పోలీసులకు సహకరించాలని ఎస్బి సూచించారు.

మహిళలు, బాలికల భద్రతపై అవగాహన



రాజంపేట, ఆగష్టు 13 (మనసాక్షి): మహిళలు, బాలికల భద్రతకు పోలీసు శాఖ అత్యంత ప్రాధాన్యత ఇస్తోందని రాజంపేట పట్టణ సీబి నాగార్జున తెలిపారు. జిల్లా ఎస్పీ షెల్సే నచికేత్ విశ్వనాథ్ ఆదేశాల మేరకు పుల్లంపేట రహదారిపై పాఠశాల, కళాశాల విద్యార్థులకు మహిళల భద్రత, శక్తి యావ, అత్యవసర సేవలు, సైబర్ నేరాల నివారణపై అవగాహన కల్పించారు. అత్యవసర సమయంలో 112, 1091, 1098, 181, 1930 సేవలను వినియోగించుకోవాలని సూచించారు. మహిళలు తమ హక్కులు, చట్టాలపై అవగాహన పెంచుకోవాలని సీబి నాగార్జున కోరారు.

స్వాతంత్ర్య దినోత్సవం నేపథ్యంలో విస్తృత తనిఖీలు



కడప, ఆగష్టు 13 (మనసాక్షి): స్వాతంత్ర్య దినోత్సవం సందర్భంగా ఎలాంటి అవాంఛనీయ ఘటనలకు తావులేకుండా చిన్నచౌక పోలీసులు అప్రమత్తమయ్యారు. జిల్లా

ఎస్పీ షెల్సే నచికేత్ విశ్వనాథ్ ఆదేశాల మేరకు ఇన్‌చార్జ్ డిఎస్పీ బాలస్వామి రెడ్డి పర్యవేక్షణలో సీబి రామకృష్ణారెడ్డి ఆధ్వర్యంలో కొత్త బస్‌స్టాండ్, లాడ్జిలు, హోటళ్లలో విస్తృత తనిఖీలు నిర్వహించారు. లాడ్జిల్లో బస చేస్తున్న వారి వివరాలు, గుర్తింపు పత్రాలు, నమోదు పుస్తకాలను పరిశీలించారు. బస్‌స్టాండ్‌లో అనుమానాస్పద వ్యక్తులు, వస్తువులపై నిఘా ఏర్పాటు చేసి, నిఘా కెమెరాల పనితీరును పరిశీలించారు. అనుమానాస్పద కదలికలు లేదా వస్తువులు కనిపిస్తే వెంటనే 112కు సమాచారం ఇవ్వాలని పోలీసులు ప్రజలకు సూచించారు.

పదవీ విరమణ పొందిన హోమ్‌గార్డుకు రూ.3.98 లక్షల ఆర్థిక సాయం



కడప, ఆగష్టు 13 (మనసాక్షి): తమతో కలిసి విధులు నిర్వహించిన పదవీ విరమణ పొందిన హోమ్‌గార్డుకు జిల్లాలోని హోమ్‌గార్డులు అండగా నిలిచారు. మైదుకూరు డిఎస్పీ కార్యాలయంలో విధులు నిర్వహించి పదవీ విరమణ పొందిన పి.నరసింహులు (హెచ్‌జీ 177)కు సహాయం అందించేందుకు హోమ్‌గార్డులు స్వచ్ఛందంగా ఒకరోజు వేతనాన్ని విరాళంగా ఇచ్చారు. ఇలా సేకరించిన రూ.3,98,310 మొత్తాన్ని గురువారం జిల్లా పోలీసు కార్యాలయంలో ఎస్పీ షెల్సే నచికేత్ విశ్వనాథ్ చేతుల మీదుగా నరసింహులకు అందజేశారు. హోమ్‌గార్డుల ఐకమత్యం, మానవత్వాన్ని ఎస్పీ అభినందించారు. కార్యక్రమంలో ఆర్‌బి ఎ.శివరాముడు పాల్గొన్నారు.

పోగొట్టుకున్న బంగారు నగలు అప్పగింత



ప్రొద్దుటూరు, ఆగష్టు 13 (మనసాక్షి): ఆటోలో ప్రయాణిస్తుండగా పోగొట్టుకున్న సుమారు రూ.10 లక్షల విలువైన బంగారు ఆభరణాలను ప్రొద్దుటూరు ఒకటో పట్టణ పోలీసులు గుర్తించి బాధితురాలికి అప్పగించారు. నేతాజీ నగర్‌కు

చెందిన 70 ఏళ్ల ఎన్‌కే ప్యారిజాన్ ఇంటి నుంచి పాత బస్టాండ్‌కు ఆటోలో వెళ్తుండగా ఆమె బ్యాగు ఆర్ట్ కళాశాల వద్ద జారిపడింది. బ్యాగు కనిపించకపోవడంతో ఆమె పోలీసులను ఆశ్రయించారు. ఇన్‌స్పెక్టర్ డివీ కొండారెడ్డి ఆధ్వర్యంలో ఎస్బి శ్రీనివాసులు, సిబ్బంది సీసీ కెమెరాల ఆధారంగా బ్యాగును గుర్తించి, అందులోని బంగారు ఆభరణాలను సురక్షితంగా స్వాధీనం చేసుకున్నారు. అనంతరం ప్యారిజాన్‌కు వాటిని అప్పగించారు. తక్షణమే స్పందించి ఆభరణాలను గుర్తించిన పోలీసులను ఇన్‌స్పెక్టర్ అభినందించారు.

భార్యను హత్య చేసేందుకు యత్నించిన భర్తకు 13 ఏళ్ల జైలు



ప్రొద్దుటూరు, ఆగష్టు 13 (మనసాక్షి): భార్యను హత్య చేసేందుకు ప్రయత్నించిన కేసులో ముద్దాయి ఎర్రబోయిన భాస్కర్‌కు ప్రొద్దుటూరు రెండో అదనపు జిల్లా న్యాయస్థానం 13 ఏళ్ల జైలు శిక్ష రూ.20 వేల జరిమానా విధించింది. జరిమానా చెల్లించకపోతే అదనంగా తొమ్మిది నెలల జైలు శిక్ష అనుభవించాలని తీర్పు వెలువరించింది. 2025 మార్చి 6న చాపాడు మండలంలో భార్య కళావతిపై అనుమానంతో భాస్కర్ కత్తితో దాడి చేసి తీవ్రంగా గాయపరిచాడు. కేసు నమోదు చేసిన పోలీసులు దర్యాప్తు పూర్తి చేసి న్యాయస్థానంలో అభియోగపత్రం దాఖలు చేశారు. సాక్ష్యాధారాలను పరిశీలించిన న్యాయమూర్తి కె. సత్యకుమారి నేరం రుజువుచేసి నిర్ధారించి శిక్ష విధించారు. అభియోగం తరఫున ప్రత్యేక ప్రభుత్వ న్యాయవాది మార్తాల సుధాకర్‌రెడ్డి వాదనలు వినిపించారు. కేసు దర్యాప్తు, సాక్షులను సకాలంలో న్యాయస్థానానికి హాజరుపరచడంలో కృషి చేసిన పోలీసు సిబ్బందిని జిల్లా ఎస్పీ షెల్సే నచికేత్ విశ్వనాథ్ అభినందించారు.

దేశభక్తి, సమైక్యతకు మదనపల్లె మైలురాయి



హత్యాయత్నం కేసులో ముగ్గురు అరెస్టు



కడప, ఆగష్టు 13 (మనసాక్షి): వల్లూరు పోలీసు స్టేషన్ పరిధిలో హత్యాయత్నానికి పాల్పడిన ముగ్గురు నిందితులను పోలీసులు అరెస్టు చేశారు. కాణిపాకం విజయకుమార్, కర్లం బాల హేమనాథ్, కర్లం హేమనాథ్‌లను గణేశ్‌పురం గ్రామం వద్ద అదుపులోకి తీసుకున్నారు. పోలీసుల వివరాల ప్రకారం.. ఓ బాలికను పూజ పేరుతో తీసుకెళ్లిన వ్యవహారంలో పరిచయం ఉన్న సాయి నాగ ప్రణవ్‌ను నిందితులు కారులో బలవంతంగా ఎక్కించుకుని కడప విమానాశ్రయం సమీపంలోని ప్రాంతానికి తీసుకెళ్లారు. అక్కడ అతనిపై దాడి చేసి కత్తితో గొంతు కోసేందుకు ప్రయత్నించగా, ప్రణవ్ కేకలు వేయడంతో స్థానికులు అక్కడికి రావడంతో నిందితులు కారులో పరారయ్యారు. బాలికపై జరిగిన పూజల వ్యవహారంలో కడపకు చెందిన ఓ వ్యక్తితో పాటు మరికొందరి ప్రమేయంపై కూడా పోలీసులు దర్యాప్తు చేస్తున్నారు. నిందితుల నుంచి కారు, కత్తిని స్వాధీనం చేసుకున్నారు. జిల్లా ఎస్పీ షెల్సే నచికేత్ విశ్వనాథ్ ఆదేశాల మేరకు ఉప పోలీసు అధికారి బాలస్వామిరెడ్డి పర్యవేక్షణలో వల్లూరు ఎస్బి శివనాగిరెడ్డి, సిబ్బంది నిందితులను అరెస్టు చేశారు. పోలీసు సిబ్బందిని ఎస్పీ అభినందించారు.

జాతీయ సమైక్యతా ర్యాలీ



మదనపల్లె, ఆగష్టు 13 (మనసాక్షి): ముందస్తు స్వాతంత్ర్య దినోత్సవ వేడుకల్లో భాగంగా మదనపల్లెలో భారీ జాతీయ సమైక్యతా ర్యాలీ నిర్వహించారు. ఎమ్మెల్యే షాజహాన్ బాషా, బీజేపీ సీనియర్ నాయకులు చల్లపల్లి నరసింహారెడ్డి, డిఆర్‌డీఎస్ వెలుగు ఇన్‌చార్జ్ పి సాంబశివ, వెలుగు సిబ్బంది, మహిళలు, పాఠశాల విద్యార్థిని విద్యార్థులు పెద్ద సంఖ్యలో పాల్గొన్నారు. టిప్పు సుల్తాన్ మైదానం నుంచి బెంగళూరు బస్టాండ్ వరకు ర్యాలీ నిర్వహించారు. సుమారు 2,000 మీటర్ల పొడవైన జాతీయ జెండాను ప్రదర్శిస్తూ నిర్వహించిన ర్యాలీ ఆకట్టుకుంది.



మదనపల్లె, ఆగష్టు 13 (మనసాక్షి): దేశభక్తి, జాతీయ సమైక్యతకు మదనపల్లె మైలురాయిగా నిలిచిందని ఎమ్మెల్యే షాజహాన్ బాషా అన్నారు. ముందస్తు స్వాతంత్ర్య దినోత్సవ వేడుకల్లో భాగంగా టిప్పు సుల్తాన్ మైదానం నుంచి అనిలిసింట్ సర్కిల్ వరకు భారీ జాతీయ సమైక్యతా ర్యాలీ నిర్వహించారు. వేలాది మంది విద్యార్థులు, ప్రజాప్రతినిధులు, అధికారులు, ఉపాధ్యాయులు, మహిళలు, పట్టణ ప్రజలు పాల్గొన్నారు. సుమారు వెయ్యి మీటర్ల పొడవైన జాతీయ జెండాతో నిర్వహించిన ర్యాలీ ఆకట్టుకుంది. ఈ సందర్భంగా ఎమ్మెల్యే మాట్లాడుతూ స్వాతంత్ర్య సమరయోధుల త్యాగాలను స్ఫూర్తిగా తీసుకుని దేశ ఐక్యత, సమగ్రతను కాపాడేందుకు ప్రతి ఒక్కరూ కృషి చేయాలని పిలుపునిచ్చారు. యువత, విద్యార్థులు క్రమశిక్షణ, పట్టుదలతో విద్యసభ్యసించి దేశ భవిష్యత్తు నిర్మాణంలో కీలక పాత్ర పోషించాలని సూచించారు.

బ్రేపుల్ ఐటీలో "స్వచ్ఛ ఆంధ్ర - స్వచ్ఛ భారత్" కార్యక్రమం

-పరిశుభ్రత మన ధ్యేయం: బ్రేపుల్ ఐటీ డైరెక్టర్.

-వందలాది మంది వాలంటీర్లతో ఘనంగా నిర్వహణ.



ఇడుపులపాయ, ఆగష్టు 13 (మనసాక్షి) : పరిసరాల పరిశుభ్రతయే ధ్యేయంగా ఇడుపులపాయ బ్రేపుల్ ఐటీలో జాతీయ సేవా పథకం ఎన్.ఎస్.ఎస్. యూనిట్లు 4, 6, 8, 9 అధ్యక్షులలో "స్వచ్ఛత - స్వచ్ఛ ఆంధ్ర - స్వచ్ఛ భారత్" కార్యక్రమాన్ని ఘనంగా నిర్వహించారు. విశ్వవిద్యాలయం డైరెక్టర్ ప్రొఫెసర్ విజయప్రకాష్

మాట్లాడుతూ, విద్యాలయ ప్రాంగణాలు పరిశుభ్రంగా, స్వచ్ఛంగా ఉండాలని విద్యార్థులకు పిలుపునిచ్చారు. పరిశుభ్రత అనేది ప్రతి ఒక్కరి బాధ్యత అని అన్నారు. ఈ కార్యక్రమంలో భాగంగా ఎన్.ఎస్.ఎస్. యూనిట్లు 4, 6, 8, 9 కు చెందిన వందలాదిమంది వాలంటీర్లు పాల్గొన్నారు. విద్యాలయ ప్రధాన ద్వారం నుండి పోలీస్ స్టేషన్ సర్కిల్ వరకు ర్యాలీ నిర్వహించి పరిశుభ్రత కార్యక్రమం చేపట్టారు. ఈ సందర్భంగా ప్లాస్టిక్ వ్యర్థాలను ఏరుతూ, ముళ్లకంపలు, పిచ్చి మొక్కలను తొలగించారు. ఈ కార్యక్రమంలో శిశువిద్యాలయ సమన్వయకర్త డాక్టర్ జే. దీప్తి, ప్రోగ్రాం ఆఫీసర్లు కోటేశ్వరి, డాక్టర్ డి. కోనప్ప, సత్యానందరామ్, పవన్ కుమార్ తదితరులు పాల్గొని విద్యార్థులను అభినందించారు.

స్టార్ట్ వంటశాలల నిర్మాణానికి స్థలాల పరిశీలన



రాజంపేట, ఆగష్టు 13 (మనసాక్షి): రాజంపేట నియోజకవర్గ పర్యటనలో భాగంగా జిల్లా కలెక్టర్ డా. శ్రీధర్

చెరుకూరి రాజంపేట, నందలూరులోని జిల్లా పరిషత్ బాలికల ఉన్నత పాఠశాలల ప్రాంగణాల్లో స్టార్ట్ వంటశాల భవనాల నిర్మాణానికి స్థలాలను పరిశీలించారు. కేంద్రీకృత సమానా వంటశాలల నిర్మాణ పనులపై ఇంజనీరింగ్ అధికారులకు పలు సూచనలు చేశారు. నాణ్యతలో రాజీ లేకుండా నిర్మాణ పనులను త్వరగా ప్రారంభించి, పూర్తిచేసి వినియోగంలోకి తీసుకురావడానికి ప్రణాళిక రూపొందించాలని ఆదేశించారు. ఈ కార్యక్రమంలో రాజంపేట ఉప కలెక్టర్ హెచ్.ఎస్. భావన, జిల్లా వ్యవసాయ అధికారి షంషుద్దీన్, సమగ్ర శిక్ష సహాయ ప్రాజెక్టు సమన్వయకర్త అనురాధ, ఇంజనీరింగ్ అధికారులు, స్థానిక నాయకులు పాల్గొన్నారు.

విద్యార్థుల్లో శాస్త్రీయ ధృక్పథానికి ప్రయోగశాలలు దోహదం



రాజంపేట, ఆగష్టు 13 (మనసాక్షి): విద్యార్థుల్లో చిన్ననాటి నుంచే శాస్త్రీయ ఆలోచనా విధానం, సాంకేతిక పరిజ్ఞానం, నృజనాత్మకతను పెంపొందించేందుకు శాస్త్ర, సాంకేతిక, ఇంజనీరింగ్, గణిత ప్రయోగశాలలు ఎంతో దోహదపడతాయని జిల్లా కలెక్టర్ డా. శ్రీధర్ చెరుకూరి తెలిపారు. రాజంపేట ప్రభుత్వ ఉన్నత పాఠశాలలో సుమారు రూ.6 లక్షల వ్యయంతో ఏర్పాటు చేసిన అత్యాధునిక ప్రయోగశాలను గురువారం కలెక్టర్ ప్రారంభించారు. విద్యార్థులు పాఠ్యపుస్తకాలకే పరిమితం కాకుండా పరిశీలన, ప్రయోగాలు, కొత్త ఆలోచనలపై దృష్టి పెట్టాలని సూచించారు. ఎనిమిది, తొమ్మిది, పది తరగతుల

విద్యార్థులకు రోబోటిక్స్, కృత్రిమ మేధస్సు, సంకేత రచన వంటి ఆధునిక అంశాలపై ప్రయోగాత్మక అవగాహన కల్పించనున్నట్లు తెలిపారు. జిల్లాలో 200 మందికి పైగా విద్యార్థులు ఉన్న మరిన్ని పాఠశాలల్లో ఇలాంటి ప్రయోగశాలలను ఏర్పాటు చేసేందుకు చర్యలు తీసుకుంటామని చెప్పారు. విద్యార్థుల భాషా నైపుణ్యాల కోసం ప్రత్యేక తెలుగు భాషా ప్రయోగశాలను కూడా ఏర్పాటు చేస్తామని కలెక్టర్ వెల్లడించారు. కార్యక్రమంలో అధికారులు, ఉపాధ్యాయులు, దాతలు, విద్యార్థులు పాల్గొన్నారు.



హత్య కేసులో ఇద్దరికి ఏడేళ్ల జైలు



దర్మాపు, సాక్ష్యాధారాల ఆధారంగా పత్తురి మణ్రింద్ర, పత్తురి నాగేంద్ర నేరం చేసినట్లు నిర్ధారణ కావడంతో ఒక్కొక్కరికి ఏడేళ్ల జైలు శిక్ష విధించారు. మరో నిందితుడు పత్తురి శ్రీనివాసులుపై నేరం నిరూపితం కాలేదు. కేసును సమర్థవంతంగా దర్మాపు చేసి, నిందితులకు శిక్ష పడేలా కృషి చేసిన పోలీసు అధికారులు, సిబ్బందిని జిల్లా ఎస్పీ పెల్లె నచికేత్ విశ్వనాథ్ అభినందించారు.

జంగమరెడ్డిపల్లిలో గ్రామస్తులకు అవగాహన

పెండ్లిమర్రి, ఆగష్టు 13 (మనసాక్షి): జంగమరెడ్డిపల్లి గ్రామంలో గ్రామసభలో భాగంగా పెండ్లిమర్రి ఎస్ఐ తులసి నాగ ప్రసాద్ గ్రామస్తులకు పలు అంశాలపై అవగాహన కల్పించారు. ఆన్లైన్ మోసాలు, బ్యాంకు మోసాల పట్ల అప్రమత్తంగా ఉండాలని సూచించారు. బాల్య వివాహాలు చట్టరీత్యా నేరమని తెలిపారు. మోసాలు, వర్గ విభేదాలు, సామాజిక మాధ్యమాల దుర్వినియోగం వల్ల కలిగే నష్టాలను వివరించారు. మహిళల రక్షణకు శక్తి దరఖాస్తు వంటి సాంకేతిక సేవలను వినియోగించుకోవాలని సూచించారు. గ్రామాల్లో శాంతిభద్రతల పరిరక్షణ, చట్టాలపై అవగాహన పెంపొందించుకోవాలని ఎస్ఐ కోరారు. కార్యక్రమంలో గ్రామస్తులు, పోలీసు సిబ్బంది పాల్గొన్నారు.

నేడు పులివెందులకు ఇన్సార్జి మంత్రి సవిత



కడప ఆగష్టు 13 (మనసాక్షి): పులివెందులలో ఒక రోజు పర్యటన నిమిత్తం జిల్లా ఇన్సార్జి మంత్రి ఎస్.నవిత శుక్రవారం జిల్లాకు రానున్నారు. రోజంతా పులివెందులలో జరిగే

పలు కార్యక్రమాల్లో ఆమె పాల్గొంటున్నట్లు మంత్రి కార్యాలయం గురువారం ఒక ప్రకటనలో తెలిపింది. శుక్రవారం ఉదయం శ్రీసత్యసాయి జిల్లా పెనుకొండ నుంచి జిల్లా ఇన్సార్జి మంత్రి సవిత రోడ్డు మార్గంలో పులివెందులకు రానున్నారు. స్థానిక టీడీపీ కార్యాలయంలో జరిగే ప్రజాదర్శార్ కార్యక్రమంలో రాష్ట్ర రోడ్డు, భవనాల శాఖ మంత్రి బీసీ జనార్దన్ రెడ్డితో కలిసి ఆమె పాల్గొనబోతున్నారు. ఈ సందర్భంగా ప్రజల నుంచి వినతులు స్వీకరిస్తారు. అనంతరం మధ్యాహ్నం 1.30 గంటలకు స్థానిక ఆర్ అండ్ బి అతిథి గృహానికి చేరుకుని విశ్రాంతి తీసుకుంటారు. మధ్యాహ్నం మూడు గంటల నుంచి అదే అతిథి గృహంలో జిల్లాలో జరుగుతున్న ఆర్ అండ్ బి పనులపై మంత్రి బీసీ జనార్దన్ రెడ్డితో కలిసి సమీక్షించనున్నారు. సాయంత్రం 4.15 గంటల నుంచి కూటమి నాయకులు, కార్యకర్తలతో భేటీ కానున్నారు. సమావేశానంతరం ఇన్సార్జి మంత్రి సవిత తిరిగి పెనుకొండకు బయలుదేరనున్నట్లు ఆ ప్రకటనలో మంత్రి కార్యాలయం తెలిపింది.

జిల్లా ఆర్థిక ప్రగతికి బ్యాంకర్లు సమన్వయంతో పనిచేయాలి



కడప, ఆగష్టు 13 (మనసాక్షి): జిల్లాలో వ్యవసాయం, సూక్ష్మ పరిశ్రమలు, మహిళా స్వయం ఉపాధి, ఆహార శుద్ధి రంగాలకు మరింత ప్రోత్సాహం అందేలా బ్యాంకులు, ప్రభుత్వ వాహనాలను అందించిన కెసరా బ్యాంకు సహకారం శాఖలు సమన్వయంతో పనిచేయాలని జిల్లా కలెక్టర్ డా. శ్రీధర్

చెరుకూరి సూచించారు. కలెక్టరేట్లో నిర్వహించిన జిల్లా సంప్రదింపుల కమిటీ, జిల్లా స్థాయి సమీక్షా కమిటీ బ్యాంకర్ల సమావేశంలో ఆయన మాట్లాడారు. జిల్లాకు ప్రస్తుత ఆర్థిక సంవత్సరంలో రూ.30,610 కోట్ల రుణ ప్రణాళికను నిర్దేశించగా, జూన్ 30 నాటికి రూ.10,819.54 కోట్ల రుణాలు అందించినట్లు తెలిపారు. రైతులకు పంట రుణాలు, కౌలు రైతులకు రుణ సదుపాయాలు కల్పించడంతో పాటు మహిళా స్వయం సహాయక సంఘాలకు రుణాలు అందించి ఉపాధి అవకాశాలు పెంచాలని సూచించారు. ఆహార శుద్ధి పరిశ్రమలపై విస్తృత అవగాహన కల్పించి అర్హులకు రుణాలు అందేలా చర్యలు తీసుకోవాలని ఆదేశించారు. ప్రజలకు బ్యాంకింగ్ సేవలు, పొదుపు, సామాజిక భద్రతా పథకాలపై అవగాహన కల్పించాలని తెలిపారు. విద్యార్థుల సంతృప్తి కోసం చేపడుతున్న స్టార్ట్ వంటశాలలకు రెండు ఆహార వాహనాలను అందించిన కెసరా బ్యాంకు సహకారం అభినందించుమని కలెక్టర్ పేర్కొన్నారు.

హార్ గర్ తిరంగా కార్యక్రమం

-భారత్ మాతా కీ జై! అంటూమారుమ్రోగిననినాదాలు.

వేంపల్లి, ఆగష్టు 13 (మనసాక్షి) : స్థానిక పట్టణంలోని వై.ఎస్.ఆర్ వివేకానంద ప్రభుత్వ డిగ్రీ కళాశాల ఆధ్వర్యంలో హర్ గర్ తిరంగాకార్యక్రమం ఘనంగా నిర్వహించబడింది. ఈ కార్యక్రమంలో భాగంగా కళాశాల నుండి వేంపల్లి వీధుల గుండా భారీ తిరంగా ర్యాలీ నిర్వహించారు. కళాశాల ప్రిన్సిపాల్ డా. కె. ఉషశ్రీ జాతీయ జెండా ఊపి ర్యాలీని ప్రారంభించారు. అధ్యాపకులు, బోధనాతర సిబ్బంది మరియు విద్యార్థులు చేతుల్లో జాతీయ పతాకాలు పట్టుకొని "భారత్ మాతా కీ జై", "పందేమాతరం" అనే నినాదాలతో వీధుల వెంట ర్యాలీగా వెళ్లారు. ఈ కార్యక్రమం ద్వారా దేశభక్తిని పెంపొందించడమే



ప్రధాన లక్ష్యమని తెలిపారు. ఈ ర్యాలీలో కళాశాల వైస్ ప్రిన్సిపాల్ సాజియా బేగం, నాగేంద్ర, జనార్ధ, మనుద, శ్రీనివాసులు, అధ్యాపకులు, పీడీ తేజేంద్ర, ఎన్.ఎస్.ఎస్. వాలంటీర్లు మరియు పెద్ద సంఖ్యలో విద్యార్థులు ఉత్సాహంగా పాల్గొన్నారు.

నేడు పులివెందులలో మంత్రి బీసీ జనార్దన్రెడ్డి పర్యటన

కడప, ఆగష్టు 13 (మనసాక్షి): రాష్ట్ర రహదారులు, భవనాలు, మౌలిక వసతులు, పెట్టుబడుల శాఖ మంత్రి బీసీ జనార్దన్రెడ్డి శుక్రవారం పులివెందులలో పర్యటించనున్నారు. ఉదయం 7 గంటలకు నంద్యాల జిల్లా బనగానపల్లెలోని నివాసం నుంచి బయలుదేరి ఉదయం 10.30 గంటలకు పులివెందులకు చేరుకుంటారు. సాయంత్రం 5 గంటల వరకు పులివెందులలో వివిధ కార్యక్రమాల్లో పాల్గొని, అనంతరం కడపకు చేరుకుని రాత్రి బస చేయనున్నారు. శనివారం ఉదయం కడప జిల్లా కేంద్రంలో నిర్వహించే స్వాతంత్ర్య దినోత్సవ వేడుకల్లో జాతీయ పతాకాన్ని ఆవిష్కరించనున్నారు.

విద్యార్థులకు న్యాయ అవగాహనతో వ్యాసరచన పోటీ



కడప, ఆగష్టు 13 (మనసాక్షి): స్వాతంత్ర్య దినోత్సవాన్ని పురస్కరించుకుని కడపలోని గాంధీనగర్ పాఠశాలలో విద్యార్థులకు వ్యాసరచన పోటీతో పాటు న్యాయ అవగాహన

కార్యక్రమాన్ని నిర్వహించారు. రాష్ట్ర న్యాయ సేవాధికార సంస్థ ఆదేశాల మేరకు జిల్లా న్యాయ సేవాధికార సంస్థ ఆధ్వర్యంలో నిర్వహించిన కార్యక్రమంలో న్యాయవాదులు విద్యార్థులకు రాజ్యాంగం, ప్రాథమిక హక్కులు, విధులు, బాలల హక్కులు, బాల్య వివాహాల నిరోధం, బాలల రక్షణ వంటి అంశాలపై అవగాహన కల్పించారు. విద్యార్థులు చట్టాలపై అవగాహన పెంచుకుని తమ హక్కులు, బాధ్యతలను తెలుసుకోవాలని ఉప ప్రధాన న్యాయ సహాయ రక్షణ న్యాయవాది ఎం. చంద్రకాంతమ్మ సూచించారు. కార్యక్రమంలో పాఠశాల ప్రధానోపాధ్యాయురాలు పి. నాగమణి, ఉపాధ్యాయులు, న్యాయస్థాన సిబ్బంది, న్యాయవాదులు, న్యాయ సహాయ స్వచ్ఛంద కార్యకర్తలు, విద్యార్థులు పాల్గొన్నారు.

